

TRIBUNAL INDUSTRIJALI

DEĊIŻJONI NRU: 2782

Każ Numru : 3564/DP

Fil-kwistjoni tax-xogħol

bejn

Clayton Saliba (603282M)

u

Media.Link Communications Co. Ltd

dwar tkeċċija mill-impjieg allegata ingusta

Chairperson : Is-Sinjura Doreen Parnis M.A., L.L.B, Dip.L.P., B.A., P.G.C.E.

It-Tlieta 30 ta' Novembru, 2021

Introduzzjoni

Dan il-każ għe riferut lit-Tribunal Industrijali permezz ta' Rikors mill-appellant Clayton Saliba fir-Registru tal-Qrati Superjuri nhar is-26 ta' Ġunju 2017, fejn iddikjara illi t-tkeċċija minn mas-soċjetà intimata ma saritx għal raġuni ġusta u suffiċjenti.

It-Tribunal ħa konjizzjoni tad-dikjarazzjonijiet tal-każ kif preżentati mill-partijiet, fejn sema' x-xhieda mressqa min-naħat involuti, evalwa l-provi u d-dokumenti kollha kif esebiti, kif ukoll ħa 'inkonsiderazzjoni' l-argumenti kif ippreżentati fit-trattazzjonijiet tal-avukati difensuri.

Rappreżentanza

Clayton Saliba li minn issa 'lquddiem ser jissejjaħ ir-rikorrent, kien assistit mill-Avv. Ian Spiteri Bailey u l-Avv. Christine Calleja

Media Link Communications Ltd, li minn issa 'l quddiem ser tissejjaħ is-soċjetà intimata kienet irrapreżentata mill-Avv. Andrew Borg Cardona, l-Avv Roslyn Borg Knight u l-Avv. Patrick Farrugia

Fatti fil-qosor tal-każ

Ir-rikorrenti kien jaħdem bħala Graphic Designer fuq bażi full-time mas-soċjetà intimata u l-impjieg ġie mitmum b'effett mit-28 ta' Frar 2017. Ir-rikorrent iħoss illi t-terminazzjoni tiegħu mill-impjieg hija waħda ingusta u illeċita fejn ġie attribwit lilu '*leakage*' ta' informazzjoni sensittiva u allegatament għamel xogħol bi qligħ għalih personali waqt il-ħin tax-xogħol.

Min-naħa tagħha s-soċjetà tishaq li l-appellant ġie mkeċċi għal raġuni tajba u suffiċjenti skont il-liġi u dan wara li nstab responsabbli wara d-debita investigazzjoni u b'ċertezza suffiċjenti fil-kamp ċivili u illi kien għadda materjal u informazzjoni kunfidenzjali u sensittiva lil terzi, aġir li fiċ-ċirkostanzi tal-każ kien aggravat minħabba l-element politiku. Ukoll minħabba li kien qed jagħmel xogħol privat b'abbuż.

Gabra fil-qosor tax-xhieda

Matthew Bonnett fil-kariga ta' Direttur Informazzjoni mall-Partit Nazzjonalista, spjega kif il-Partit huwa shareholder ewlieni tas-soċjeta intimata. Huwa spjega kif informa lil ta fuqu meta induna li l-iscreenshots tal-website kif kellha titniehda netnews.com.mt, dehret fuq il-one.com.mt, u meta dehret kien hemm ritratt tar-rikorrent u li indikalu li kellu l-facebook page miftuħa fil-mument li ttieħed l-iscreenshot. B'hekk wasal għall-konklużjoni li kien hu li baġat l-informazzjoni lil one.com.mt. Għall-mistoqsijiet tal-kontroeżami x-xhud spjega li biex tagħmel użu mill-kompjuter tar-rikorrent trid tkun taf il-*password*, imma din il-*password* jista' jkunu jafuha aktar persuni, għax waqt pressjoni ta' xogħol, il-kompjuter inkwistjoni jista' jiġi aċċessat minn terzi persuni. Huwa qal ukoll li ma kienx

preżenti waqt l-investigazzjonijiet u li l-anqas ma kien inkarigat li jinvestiga imma li jgħarraf lil ta fuqu bil-każ. Għall-istess mistoqsijiet tal-kontroezami x-xhud qal ukoll li iva jista' jagħti każ li persuna tista' tuża ritratt ta' ħaddieħor meta tagħmel profile picture fuq *facebook*.

Karl Gouder fil-kariga ta' Chief Operations Officer, qal li f'it granet qabel ma' Net News niehda l-website, il-One News, kompetitturi tagħha, ħargu bl-istruġa tal-website tan-Net. Gimgħa qabel ma ħarget iddeċidew li jagħti aċċess għall-website lill-impjegati tal-Media Link kollha biex jgħbru feedback mingħand l-impjegati. Kull impjegat għandu user name u password u seta' jaċċessaha. Iżda sa ma għet imnhedija, dan seta' jsir biss mill-uffiċċini u mhux rimotament. Huwa spjega wkoll kif fil-facebook jitle' wiċċ min ikun qed jaċċessa l-website u ma' min ikun qed jagħmel dan. Huwa qal ukoll li sal-lum jekk tidhol fl-istorja tal-One, tara wiċċ ir-rikorrent. U din l-istorja kienet fuq One news. Huwa spjega kif r-rikorrent u ħamest iħbieb tiegħu jidhru li daħlu fuq is-site. Ix-xhud spjega kif ir-rikorrent ma tagħhomx il-password biex jaċċessaw il-kompjuter tiegħu, u għaldaqstant irrikorrew għad-dipartiment tal-IT. Il-'users' ikollhom password li huma stess jistgħu jbiddu. Meta aċċessaw il-kompjuter tar-rikorrent sabu xogħol privat li kien qed jagħmel għal One TV li jiġu l-kompetituri diretti tagħhom. Skont ix-xhud wara nħatar board ta' dixxiplina *ad hoc* u f'dan is-smiġħ ir-rikorrent għab l-istess *screen shots* li bihom kien akkużat u wriehom kif kulħadd jista' jiffa' wiċċ min irid.

Rigward ix-xogħol privat tal-One TV, ma talab l-ebda permess bħalma għieli għamel fil-pasat fuq xogħol ieħor u ngħata permess.

Għall-kontroezami x-xhud qal li ma jiftakarx jekk dak iż-żmien kienx intalab mir-rikorrent biex jara CCTV footage u ma jiftakarx jekk kinux inżammu jew le, għax mhux xi ħaġa normali li jintalab hekk. Ikkonferma wkoll li tnejn mill-membri tal-bord tad-dixxiplina kienu wkoll il-persuni li mexxew l-investigazzjoni. Qal ukoll li l-persuni li mexxew l-istħarrig mill-IT ma xehdux fl-inkjesta interna. Qal ukoll li l-IT *personnel* qalulu li probabbilment seħħ il-*leakage*, qalulu x'jaħsbu iżda bħala provi ma ressqu xejn lill-bord. Ix-xhud qal li r-rikorrent ma kkonvinciħx li ma kienx hu u fid-deċizjoni tiegħu kellu l-opinjoni tal-IT *personnel* li kienu qalulu li probabbli kien ir-rikorrent il-ħati. Ix-xhud qal li l-bord tad-dixxiplina kien maħtur biex jiġġudika t-tieni akkuża dik tax-xogħol għall-kompetitur tagħhom. Ix-xhud ikkonferma

li dwar l-kwistojni tal-*leakage* biss, ma kienx ikun hemm terminazzjoni, iżda t-tieni akkuża kienet li wasslet għal dan. Ix-xhud qal li minkejja r-rikorrent talbu permess għal xogħol barrani, għall-programm *Espresso* li kien jixxandar fuq One TV, u li r-rikorrent kien qed jagħmel ħafna xogħol għalih, ma kienx itih permess u dan għax l-istazzjoni huwa komeptitur tagħhom. Ix-xhud qal li r-rikorrent ma kien ingħata l-ebda permess biex iwettaq dan ix-xogħol għall-programm *Espresso*. Ix-xhud li kien fuq il-board tad-dixxiplina kien ukoll tal-fehma li r-rikorrenti għandu jigi tterminat.

Rosette Thake fil-kariga ta' Chairman tal-Kumpanija, xehdet kif kienet parti mill-board tad-Dixxiplina, u li filwaqt li qalet li ma tantx għandha xi żżid max-xhud ta' qabilha, iżda li l-aktar ħaġa li wegġġgħet lis-soċjetà intimata hija x-xogħol sar għall-One TV, għax rigward l-aspett tekniku seta' fil-fatt ġew manipulati r-ritratti.

Graziella Galea qalet li meta kienet għadha kunsilliera għall-Kunsill ta' San Pawl il-Baħar ġieli qabddet lir-rikorrent jagħmillha xi xogħol iżda jekk kien ikun bagħat *invoice* kien jithallas. Qalet ukoll li bħala perit hi ġieli għamlet xi xogħol lil Partit Nazzjonalista bla ħlas, anke lir-rikorrent innifsu u hu min-naħa tiegħu ġieli għamlilha xi xogħol ukoll ta' grafika bla ħlas. Qalet ukoll li jekk ir-rikorrent ma tħallasx ta' xogħol għall-Kunsill hija ma tiftakarx.

Clayton Saliba Ir-rikorrent spjega li kien impjegat bħala *graphic designer* mas-soċjetà intimata fuq kuntratt definit għal sentejn u meta skada dan il-kuntratt u ma waqqfuhx, kif tgħid il-liġi, huwa ġie fuq kuntratt indefinit. Huwa qal li kien responsabbli mir-riklamar u disinn fuq kompjuter sew għall-gazzetta, television u online, u kull forma ta' pubblikazzjoni. Huwa spjega kif kienu jaħdmu bħala tim biex ilaħħqu mad-deadlines. Ix-xhud qal li l-uffiċċju tiegħu kien fit-tieni sular tad-Dar Ċentrali u kien hemm kuritur twil li jwassal għalih, huwa kien waħdu fl-uffiċċju, iżda kulhadd seta' jidhol fih. Dan l-uffiċċju ma kienx jinzamm imsakkar u hu stess ġieli sab xi affarijiet imċaqalqin, u ġieli kien ikun jaf li l-kompjuter inxtegħel għax ma jkunx kif ħallih jew tfiegħ hu.

Minkejja li kellu ċavetta, ma kienx hu biss li kellu għal dan l-uffiċċju. Ix-xhud qal li fl-20 ta' Frar 2017 kien hemm *leakage* ta' *news item* dwar website ġdida ta' Net News, dwar liema *leakage* huwa ma kienx jaf sal-għada. L-għada kif daħal għax-xogħol, ġie miżmum fir-*reception* isfel tad-Dar Ċentrali u ġie mitlub jitla' ħdejn Clayton Tanti Gregoraci u dan

ħadu fl-uffiċċju ta' Rosette Thake (Segretarja Ġenerali tal PN) u din fil-pront qaltu: "Lil min qed tagħti informazzjoni?" Hija qaltu li deher ritratt tiegħu isfel bħala persuna li tkun aċċessat u għamlet like lil INews. Huwa spjegalha li kulhadd seta' jagħmel ritratt ta' xi ħaddieħor u juzah f'sitwazzjoni simili. Wara qalulu biex joħroġ fuq il-*leave* biex jinvestigaw. Sakemm wasal id-dar, ix-xhud qal li rċieva telefonata biex jagħtihom il-password. Huwa qal li qallhom li m'għandux problema imma jrid ikun prezenti. Huwa xehed ukoll li ftit jiem qabel fit-12 ta' Frar kien intalab il-*password* minn fuq it-telefon u hu tahielhom. L-Erbgħa 22 ta' Frar irċieva email li infurmatu li l-għada, l-Ħamis 23 ta' Frar se jittella' bord tad-dixxiplina u biex iġib lil xi ħadd jassistih tal-fiducja tiegħu. Fil-fatt, kompla x-xhud, li meta mar fil-5.30pm, prezenti fuq il-bord kien hemm: Rosette Thake, Karl Gouder, Clayton Tanti Gregoraci u Dr Andrew Borg Cardona. Bil-miktub ma tawh xejn fuq xiex qed jiġi akkużat. Ix-xhud qal li reġa ġie akkużat li llikja informazzjoni u għamel xogħol barrani waqt il-ħin tax-xogħol. Huwa qal li din kienet l-ewwel darba li sema' t-tieni akkuża, jiġifieri li kien qed jiġi akkużat b'xogħol barrani, proprju waqt il-bord tad-dixxiplina.

Ix-xhud spjega kif dwar l-ewwel akkuża wriehom eżempju magħmul minnu stess fejn poġġa r-ritratti ta' membri li kienu prezenti fuq il-bord tad-dixxiplina, ta' Rosette Thake u Karl Gouder, poġġa wiċċhom eżatt kif deher tiegħu fuq il-website tal-INews. Wara din l-essebizzjoni min-naħa tax-xhud, ix-xhud qal li naturlament id-diskors dar fuq xogħol barrani. Huwa qal li anke hawnhekk ma kinux ġusti miegħu meta kien jingħata jagħmel xogħol barrani waqt il-ħin tax-xogħol min-nies minn hemm ġew stess. Huwa spjega li fosthom li ġieli ordnawlu dan it-tip ta' xogħol kienu Karl Gouder u Gregoraci stess. Huwa spjega li qatt ma għamel xogħol lil One u x-xogħol li għamel kien għall-kumpanija li tixtri l-*airtime*, bħalma jiġri fuq kull stazzjon, irrelevanti l-kultur politiku, li jixtru l-*airtime*. Huwa qal li wara juzawh fejn iridu. Ix-xhud spjega li kien jiġbed l-attenzjoni tas-superjuri tiegħu bħal Gregoraci u Gouder li kien qed jingħata xogħol barrani minn ġewwa stess u ma kienx qed ilaħħaq għax ikollu kunflitt liema hu l-aktar urġenti, jiġifieri jekk hux tal-Media Link, jew tal-Partit, xogħol għall gazzetta, televixin, website, eċċetra. Huwa spjega li l-laqqha ntemmet billi qalulu li se jiddeċiedu. Huwa qal li fis-27 ta' Frar intalab biex l-għada 28 ta' Frar imur ix-xogħol u qalulu : "Jew tirrezenja jew inkeċċuk". F'din il-laqqha kien hemm prezenti Rosette Thake u Claudette Butigieg mill-HR u qalulu li tilfu l-fiducja fih. Huwa

baqa' jinsisti li ma kienx hu u għaldaqstant ħass li mhux ħa jirrezenja u fil-fatt tkeċċa. Qallhom ukoll biex iżommu CCTV *footage* mill-kamera li kienet eżatt tinkwadra l-bieb tal-uffiċċju tiegħu, għax skont ix-xhud, minn hemm setgħu jelevaw min daħal u ħareġ u f'liema ħin, u infurmahom li kien se jjeħu passi legali. Ix-xhud ikkonferma li dan il-*footage* huwa qatt ma rah. Fil-bidu ta' Marzu tas-sena 2017, ix-xhud qal li rċieva ittra datat 28 ta' Frar 2017 li infurmatu bit-tkeċċija tiegħu.

Rigward skorrettezzi fl-akkużi kontrih, ir-rikorrent qal li kull min għandu aċċess għall-*password*, jista' jkun barra l-bini tal-Media Link għax jista' jaċċessa l-website, li dak iż-żmien tal-incident kienet restritta għal fuq *is-servers* u fuq min jaċċessa bil-*wifi* tal-kumpanija.

Huwa spjega kif tista' tiġi aċċessata fuq *servers* tal-Media Link jew min għandu aċċess għall-internet minn *wifi* jew imqabbad direttament mal-internet. Huwa stess, ir-rikorrent kien jaqbad hekk, b'dan il-mod, għax il-kompjuter tiegħu kien imqabbad mal-*wifi*. Huwa insista li jekk ikollok aċċess għall-*wifi*, ikollok aċċess għall-website u tkun tista' taraha. Tista' wkoll taċċessa websites li jkunu għadhom qed jinbnew. Dawn kienu miftuħa għal kull min kien imqabbad mas-*servers* tal-Media Link jew tal-Partit, jew *wifi* li mqabbad mas-*servers* tal-Media Link.

Huwa spjega wkoll kif lil Karl Gouder kien talbu permess biex joħroġ ħsibijiet li se jixxandru fuq program ipprezentat minn Wayne Aquilina *Breakfast Show* fuq il-ONE u l-permess inagħtalu. Dan kien f'Jannar tat-2016. Qal ukoll li kien mistieden jagħti intervista li ma kellha x'taqsam xejn la ma' politika u lanqas ma' reliġjon. Ir-risposta ta' Brian St. John kienet li jista' pero l-ewwel intervista kellha tkun fuq in-NET TV.

Ix-xhud spjega kif Rosette Thake, waqt il-bord tad-dixxiplina aċċettat li l-kwistjoni tal-*leak* setgħet seħħet kif spjegaha r-rikorrent. Għall-kwistjoni l-oħra ta' xogħol barrani, ix-xhud enfasizza li bħala xogħol kummerċjali sikwit kien jagħmel riklami li kienu jihdru sew fuq il-PBS, fuq NET u fuq il-ONE.

Semma wkoll kif Graziella Galea kienet tqabbdu xogħol fejn jidhru Kunsill Lokali u affarijiet personali. Huwa qal li meta spjega lill-bord tad-dixxiplina li kien jiġi mqabbad

jagħmel xogħol ulterjuri. Rosette Thake qaltlu tkun minn fejn tkun ġejja l-ordni, ma tistax tiġi aċċettata, iżda kif qallha min kien jikkmandah, ix-xhud qal li dar kollox fuq il-ONE.

Huwa spjega li x-xogħol li akkużawh bih kienu *still images* ta' suġġetti astroloġici għall-programm *Espresso*. Ix-xhud enfasizza li talab is-CCTV *footage* miġbud minn kamera li hemm eżatt fuq l-uffiċju tiegħu, iżda baqa' ma' ħadu jew rah qatt.

Għall-kontroezami r-rikorrent ikkonferma li meta ġie mgħajjat quddiem Rosette Thake, din min-naħa tagħha mal-ewwel akkużatu li qed jgħaddi l-informazzjoni lil xi ħadd. Ikkonferma wkoll li minkejja li l-password tiegħu kienet differenti li biha taċċessa l-facebook, fejn jidhol kompjuter tax-xogħol, ix-xhud qal li mhux l-ewwel darba li fil-*weekend*, jekk ma jkunx ix-xogħol u xi ħadd ikun irid jużah, kien jgħidilhom il-*password*. Ikkonferma wkoll li ken iħalli l-*facebook* miftuħ u allura seta' aċċessah ħaddieħor. Qal ukoll li qatt ma għamel xogħol għal One TV u qatt ma tħallas mill-One TV. Ix-xhud ikkonferma li kienet prassi normali li persuni jqabbd u lil xi ħadd jaħdmihom għal xi programm li jkun se jixxandar fuq stazzjon wara li jkun inxtara l-*airtime*. Dan, qal ix-xhud hija prassi normali fl-istazzjonijiet kollha tax-xandir.

In rieżami x-xhud qal li meta ġie mitlub jagħmel intervista fuq il-One TV huwa avża lis-Sur St John u dan tal-aħħar min-naħa tiegħu rringrazzjah li infurmah, u qallu li la ma kinitx ta' natura politika, ma jsib l-ebda oġġezzjoni. Qallu wkoll li japprezza jekk l-ewwel jagħmel dehra fuq in-Net u wara fuq il-One TV. Ix-xhud qal li fil-fatt kien deher fuq *Meander*. Huwa qal li d-dehriet kienu marbuta ma' astroloġija u ma kien hemm xejn ta' natura politika.

Ikkonferma wkoll li l-ewwel akkuża kienet li għadda l-informazzjoni u hu nnega u għabilhom provi li kulhadd seta' aċċessa l-kompjuter tiegħu. Qal ukoll li wara qallhom li l-*password* meta rega' ġie mitlub itihelhom wara li kien akkużat qallhom li mhux problema, basta jkun prezenti.

Ix-xhud qal li wara ssejjaħ għal dixxiplina u kien akkużat li llikja xi informazzjoni. Sjegalhom kif setgħet saret u talabhom jara CCTV *footage* iżda dan ma ngħatalux. Ix-xhud ikkonferma li meta deher quddiem il-bord tad-dixxiplina, tela' bl-akkuża tal-*leak*. Iżda fl-istess bord tfaċċat akkuża oħra dik li jagħmel xogħol barrani.

Sintesi tat-trattazzjonijiet tal-każ

Dr Patrick Farrugia għan-nom tas-soċjetà intimata qal li hawn għandna incident li jirrigwardja l-*leak* tal-*website* tan-Net operata mill-Media Link, liema incident wassal għas-sospensjoni tar-rikorrent sabiex jiġi investigat. L-incident l-ieħor li wassal għat-terminazzjoni fejn instab li r-rikorrent kien qed jagħmel xogħol għall-kompetitur tiegħu. Dr Farrugia qal li l-kumpanija ma toperax f'ambitu ta' kummerċ biss iżda b'rabta politika għax il-Media Link hija l-vuċi tal-Partit Nazzjoanlista u x-xogħol li kien qed jagħmel ir-rikorrent kien se jidher fuq il-One TV li huwa stazzjon politiku ieħor kompetitur. Dr Farrugia qal li dwar il-*leak* l-*screenshots* li ttieħdu kellhom il-*facebook profile* tar-rikorrent miftuħ fuqhom, meta ttieħdu dawn ir-ritratti. Fuq dan ir-rikorrent ġie sospiż sakemm isiru l-investigazzjonijiet kollha u waqt l-investigazzjoni tfaċċa x-xogħol li kien qed jagħmel li kellu jidher fuq il-One TV. Dr Farrugia qal li l-Kap Eżekuttiv tas-soċjetà Karl Gouder fix-xhieda tiegħu qal li ma kinux se jkeċċuh fuq l-iżball tal-*leak* għax ir-rikorrent kellu ħafna favorih. Iżda li kien gravi li jimmerita' tkeċċija kien ix-xogħol li kien qed jagħmel. Ix-xogħol fil-fatt, qal Dr Farrugia sar għall-kumpanija li tixtri l-*airtime* biex titrazmettuh fuq il-One. Dr Farrugia għamel referenza għall-klawsola numru 2.4 tal-kuntratt tax-xogħol tar-rikorrent li tgħid: *'The employee agrees to render his services exclusively to the company and shall not carry on or be engaged in or interested in any other activity, business etc'*. Huwa qal li dan ix-xogħol kien ta' beneficiċċju aħħari għall-kompetitur ewlieni tan-Net. Dr Farrugia qal li għar-rikorrent ma kinitx teżisti distinzjoni fl-ambitu politiku bejn l-istazzjon Net u One. Qal ukoll li hija ċara mill-provi li r-rikorrent ma fehemx din id-differenza. Għaldaqstant il-lealtà tar-rikorrent kienet għebet lejn min jimpjegah. Dr Farrugia qal li l-Media Link u lanqas il-partit abbonat ma seta' qatt jerga' jafda lir-rikorrent bix-xogħol tiegħu meta b'xogħlu kien qed jikkontribwixxi għall-avvanz tal-kompetitur. Dr Farrugia qal li s-soċjetà tilfet il-fiduċja fir-rikorrent għax għamel xogħol għall-kompetitur.

Dr Christine Calleja għan-nom tar-rikorrent, bdiet l-argument tagħha li dan mhux xi każ bejn il-Partit Laburista u l-Partit Nazzjonalista, iżda dwar impjegat ma' *Media House*.

Dr Calleja qalet li mir-risposta li pprezentat is-soċjetà r-raġunijiet għat-tkeċċija kienu tnejn: li r-rikorrent għadda materjal u informazzjoni kunfidenzjali u sensitiva lil terzi li ssejjaħ '*leak*' u li kien qed jagħmel xogħol privat b'abbuż. Dr Calleja qalet li l-kwistjoni tal-*leak* giet imwarrba minkejja li investigazzjonijiet infetħu minħabba fiha. Hija qalet li mill-investigazzjoni ma ħarġux provi biżżejjed biex jitkeċċa, allura daru għax-xogħol privat li kien qed jagħmel. Dr Calleja qalet li ffit gimgħat qabel ma seħħ l-incident, ir-rikorrent kien intalab il-*password* bit-telefon biex xi ħaddieħor jaħdem fuq il-kompjuter tiegħu. Qalet ukoll li meta beda jiġi investigat, ir-rikorrent talab li jingħata l-*footage* tas-CCTV *camera* li taqbad min ikun diehel u ħiereg mill-uffiċċju tiegħu u dan ma ngħatalux. Hija qalet li jitqajmu suspetti meta tqis li ħadd ma għoġbu jixhed fuq dan ir-rifjut. Hija qalet ukoll li waħda mix-xhieda, Graziella Galea Kunsilliera, qalet hi stess li r-rikorrent għamel xogħol għaliha privat. Hija qalet ukoll li gie ppruvat li ġieli ntabil jagħmel xogħol għal stazzjonijiet bħal Smash TV u TVM.

Dr Calleja qalet jekk fil-fatt kiser il-kuntratt, mix-xhieda stess joħroġ ċar li qatt ma kien hemm problemi mar-rikorrent u qatt ma qala' xi twissija. Hija qalet ukoll li mhux ċar x'kien aċċettabbli u x'mhux. Dr Calleja qalet li l-aħjar prova li gābet is-soċjetà fuq dan l-allegat xogħol li għamel ir-rikorrent kien ir-rapport ta' Reuben Zahra u David Vassallo li jaħdmu għas-soċjetà intimata u li baqa' sal-aħħar mhux ikkonfermat bil-ġurament. Dr Calleja rreferiet ukoll għall-ittra tat-terminazzjoni li r-raġuni hija li ntilfet il-fiduċja fir-rikorrent mis-soċjetà u dan propju ma jistax jiġi aċċett bħala raġuni hekk kif jgħid artiklu 36 sub-artiklu 14 tal-Kap 452 tal-Liġijiet ta' Malta. Hija qalet li proċeduralment l-ewwel gie akkużat qabel biss deher quddiem il-bord tad-dixxiplina, tant li s-sinjura Thake qaltlu : 'int lil min mort tagħti l-informazzjoni?', l-ewwel ħaġa li qaltlu qabel biss ma inżamm il-bord ta' dixxiplina. Meta mbagħad deher quddiem il-bord mar bid-difiza fuq din l-akkuza tal-*leak* izda hemm f'daqqa waħda daret l-istorja u l-enfażi daret fuq it-tieni akkuza. Hija qalet li t-terminazzjoni mhix ċara fuq xiex eżatt qed jiġi t-terminat u għalfejn tkeċċa. Huwa ċar, izda, qalet Dr Calleja li riedu jeħilsu minnu qabel anqas biss inżammet l-ewwel seduta.

Kunsiderazzjonijiet

Sabiex it-Tribunal seta' jiddeciedi jekk it-talba tar-rikorrent li saret nhar is-28 ta' Frar, 2017, illi d-decizjoni ta' tkeccija meħuda mis-soċjetà intimata tikkonstitwixxix tkeccija ingusta fit-termini tal-liġi, kif ukoll *wrongful dismissal*, ai termini ta' l-Artiklu 75 ta' l-Att XXII tat-2002,

tenut kont tlettax-il fatt li ħarġu waqt dan il-proċess, ċjoe:

Li r-rikorrent ġie impjegat b'kuntratt definit għal sentejn datat 24 ta' Novembru 2014 bħala *graphic designer* mas-soċjetà intimata u ġie tterminat fit-28 ta' Frar 2017;

Li fl-20 ta' Frar 2017 kien hemm *leakage* ta' aħbar dwar *website* ġdida ta' Net News u li r-rikorrent sar jaf b'din il-*leakage* l-għada 21 ta' Frar 2017 meta ġie msejjaħ jidher quddiem is-superjuri tiegħu eżatt kif daħal għax-xogħol u dakinhar stess ġie ordnat joħroġ bil-leave sakemm issir investigazzjoni;

Li jumejn wara ġie mgħajjat fid-Dar Ċentrali fil-5.30pm u ġie akkużat illi llikja informazzjoni u li għamel xogħol barrani waqt il-ħin tax-xogħol;

Li dwar it-tieni akkuża qatt ma kien ġie affrontat biha, iżda semagħha l-ewwel darba waqt il-laqgħa tal-Bord tad-Dixxiplina;

Li r-rikorrent ċaħad mal-ewwel u spjega kif ftit jiem qabel ġie mitlub il-*password* tal-kompjuter tiegħu mill-kollegi għax qalulu li riedu jagħmlu xi xogħol fuqu waqt li ma kienx hemm;

Li din l-akkuża dwar il-*leak* ġiet fil-fatt skartata waqt il-proċess għax ma kienx hemm provi biżżejjed;

Li l-Kap Uffiċjal Operazzjonijiet' tas-soċjetà intimata ammetta li anke kieku kien instab ħati tal-*leak*, din ma kellhiex timmerita tkeccija tar-rikorrent għax kien miġjub ħafna u kellu ħafna favorih;

Li kwistjoni tant taħraq hekk kif deskrivita fir-risposta tas-soċjetà, dik li jingħadda materjal u informazzjoni kunfidenzjali u sensitiva lil terzi, fil-fatt ġie skartat u anke msejjaħ bħala kwistjoni li ma timmeritax tkeccija mis-soċjetà stess;

Li dwar it-tieni akkuza r-rikorrent qal lis-soċjetà li kollha kienu jagħmlu xogħol għal xi kandidat jew ieħor u hekk kienu jiġu mitluba jagħmlu;

Li ma kienx ċar fil-prattika normali tax-xogħol x'kellu jsir u x'ma kellux isir mir-rikorrent lil hinn mix-xogħol tiegħu minħabba li mhux l-ewwel darba li ngħata xogħol apparti x-xogħol tiegħu u dan kellu jagħmlu waqt il-ħin tax-xogħol, liema ordni ma kinitx ngħatat bil-miktub kif jesigi l-kuntratt;

Li meta kien imsejjaħ quddiem il-bord tad-dixxiplina intqal lillu li jtih min itih l-ordni ikun xi jkun ix-xogħol, ma kellu qatt jaċċetta, iżda kif qallhom min kien itih ix-xogħol, id-diskors dar fuq il-One TV;

Li x-xogħol li fil-fatt għamel ir-rikorrent kien xogħol grafiku biex jiġi użat minn kumpanija li tixtri l-*airtime* għal programm ta' varjetà li ma kellu l-ebda rabta' ma' politika;

Li mhux l-ewwel darba ingħata xogħol għal terzi bil-barka tat-treġija tas-soċjetà intimata; Li fis-27 ta' Frar 2017 talbuh biex l-għada 28 ta' Frar imur ix-xogħol u gie infurmat li jew jirreżenja jew se jitkeċċa.

Deċiżjoni

It-Tribunal sa mill-bidu rriżultalu li l-akkuza li saret fil-konfront tar-rikorrent li jekk wieħed jara r-risposta tas-soċjetà kienet l-aktar akkuza magġuri u ta' ċerta serjetà, li kieku kienet ippruvata kienet tassew timmerita tkeċċija, kienet l-akkuza ewlenija, u ewlenija mhux biss fil-portata iżda anke kif seħħew l-avvenimenti, kienet l-akkuza li nediet il-proċess investigattiv. Mill-provi rriżulta li din ma kinitx fondata tant li ġiet abbandunata wara ftit li beda l-proċess. Ir-raġunijiet kienu diversi, bħal: ir-rikorrent jiġi mitlub ġimgħat qabel ma seħħ dan l-incident biex jagħti l-*password* tiegħu minn fuq it-telefon biex persuna oħra taħdem minn fuq il-kompjuter tiegħu; ir-rikorrent jitlob is-CCTV *footage* li juri min ikun diehel jew ħiereg mill-uffiċċju tiegħu ħalli jiġi determinat min seta' kien li għadda l-

informazzjoni u materjal sensitiv lil terzi, liema *footage* ma ngħata lilu qatt. Hawnhekk allura bilfors iqumu suspetti.

It-Tribunal jinnota wkoll li l-Kap Eżekuttiv tas-soċjetà intimata lanqas ma jqis dan l-incident, jiġifieri li wieħed jgħaddi materjal sensitiv lil terzi bħala xi haġa serja, tant li qal li kieku dan kien ġie ppruvat ukoll ma kienx jimmerita li r-rikorrent jiġi tterminat. Izda dan it-Tribunal ġie affaċċjat b'akkuża oħra, dik li r-rikorrent għamel xogħol ta' grafika għall-kumpanija li tixtri l-*airtime* għal programm ta' varjetà mill-One waqt il-ħin tax-xogħol, li għas-soċjetà hija raġuni ferm iktar serja u gravi minn dik tal-*leakage* ta' materjal sensitiv u ta' natura politika. Is-soċjetà fid-difiza tagħha qalet li l-gravità kienet għax ix-xogħol sar għal stazzjon kompetittiv. Tajjeb hawn wieħed ifakkar li ż-żewġ stazzjonijiet huma fil-fatt marbuta ma' u l-portavuci taz-żewġ partiti politiċi l-kbar f'Malta. Izda skont is-soċjetà stess it-tqassim ta' materjal sensitiv b'element politiku li spiċċa għand dan il-kompetitur ma kienx jimmerita tkeċċija.

Jibqa' t-tieni akkuża dik li għamel xogħol privat waqt il-ħin tax-xogħol u ħadd ma kkontestaha. Però r-rikorrent ma kienx l-ewwel darba li ntalab jagħmel xogħol waqt il-ħin tax-xogħol għal persuni privati bil-barka tas-soċjetà u bla ħlas. Għal dan it-Tribunal ma kienx ċar eżatt x'kellu jsir u ma jsirx waqt il-ħin tax-xogħol, minkejja li fil-kuntratt tax-xogħol kif jgħidu klawnsoli 2.4 u 2.5, dan ma setax isir. It-Tribunal ma jarahix xi haġa ta' barra minn hawn li r-rikorrent mal-mogħdija taż-żmien minn meta ġie ffirmat il-kuntratt, dawn ir-regoli ġew illaxkati meta s-soċjetà stess kienet ittih xogħol ieħor x'jagħmel waqt il-ħin tax-xogħol mhux relatat max-xogħol tiegħu propju, mhux bil-miktub u bi ksur tal-istess kuntratt.

Dan it-Tribunal ukoll ma jarahix diffiċli li r-rikorrent ma fehemx li qed jagħmel xi haġa illeċita din id-darba, u dan għax lura fis-sena 2016 kien talab lil Karl Gouder permess biex joħroġ ħsibijiet li se jixxandru fuq il-*Breakfast show* tal-One TV u dan ġie approvat. Ir-rikorrent jgħid ukoll li kien ġieh iċ-ċans jagħti intervista li ma kellha xejn x'taqsam ma' politika jew reliġjon, iżda fuq astroloġija, u ngħata permess minn Brian St. John bil-kundizzjoni li l-ewwel tixxandar fuq Net TV.

Xorta ma jistax jiġi nnegat, iżda li bix-xogħol li kien qed jagħmel ma marx kontra l-kuntratt tax-xogħol tiegħu. It-Tribunal jifhem li s-soċjetà ġgħib din bħala prova. Però dan it-Tribunal ma jistax jifhem jew jaċċetta din il-prova meta s-soċjetà stess kienet tgħidlu biex jagħmel xogħol ieħor waqt il-ħin tax-xogħol għal persuni terzi bi ksur tal-istess klawsoli msemmija. Jidher għalhekk li r-rikorrent kellu raġun jaħseb li ma kien qed jagħmel xejn ħażin meta tiegħu kolloxx fit-totalità tiegħu, aktar u aktar meta tqis li kien qed jagħmel xogħol ta' natura kummerċjali u mhux politika.

Lanqas ma jista' dan it-Tribunal jaċċetta r-raġuni li l-ittra tat-terminazzjoni ssemmi dik li qed jiġi tterminat minħabba li ntilfet il-fiduċja fir-rikorrent u dan propju għax artiklu 36 sub-artiklu 14 tal-Kap 452, ma jaċċetahix bħala raġuni ta' terminazzjoni ta' impjieg, sakemm wieħed ma jkunx impjegat fid-dar privata ta' persuna u jkollha kull dritt tittermina impjieg ta' impjegat jekk titef il-fiduċja fih meta l-post tax-xogħol fil-fatt ikun id-dar privata ta' min qed iħaddem. Iżda l-post tax-xogħol f'dan il-każ ma kienet id-dar privata ta' ħadd.

Għaldaqstant dan it-Tribunal qed jaqta' u jiddeċiedi li t-terminazzjoni tar-rikorrent hija waħda ingusta u kontra l-liġi u qiegħed jillikwida d-danni għas-somma ta' sitt elef, tmien mija u ħamsa u tletin ewro (€6,835.00) li għandhom jitħallsu fi żmien xahar mid-data tal-lum.

B'hekk tintemm din il-kwistjoni tax-xogħol.

Doreen Parnis
Chairperson

Vera Kopja

Karen Bonello
Għas-Segretarju